
Janaih Kritam Purushottama Stotram

——
ಜನೈಃ ಕೃತಂ ಪುರುಷೋತ್ತಮಸ್ತೋತ್ರಂ ೬

——
Document Information



Text title : Janaih Kritam Purushottama Stotram

File name : janaihKRRitaMpurushottamastotram06.itx

Category : vishhnu, vishnu, lakShmInArAyaNIyasaMhitA, stotra

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 2 | adhyAya 62/39-71||

Latest update : February 5, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 5, 2026

sanskritdocuments.org



ಜನೈಃ ಕೃತಂ ಪುರುಷೋತ್ತಮಸ್ತೋತ್ರಂ ೬



(ಆರ್ಯಾನಮುನಿಪ್ರೋಕ್ತಂ ಪುರುಷೋತ್ತಮಸ್ತೋತ್ರಂ೦)
ಅಥ ನಾರ್ಯೋ ನರಾಃ ಸ್ತೋತ್ರಂ ಸರ್ವೇ ಚಕ್ರುಹರೇಸ್ತದಾ .
ಪ್ರೇಮಪೂರ್ಣಹೃದಯಾಶ್ಚ ಸ್ಥಿರಮಾನಸವೃತ್ತಯಃ .. ೩೯..
ನಮೋಽಸ್ತು ತೇ ಪರೇ ಧಾಮ್ನಿ ರಾಜತೇ ವೈ ಪರಾತ್ಮನೇ .
ನಮೋಽಸಂಖ್ಯಸತೀಸಾದ್ವೀಸಾಧುಮುಕ್ತಾಭಿಶಾಸಿನೇ .. ೪೦..
ನಮೋಽಕ್ಷರಾಽಧಿಪತಯೇಽಕ್ಷರಮುಕ್ತಾಭಿಶಾಸಿನೇ .
ನಮೋ ಗೋಲೋಕವಾಸಾಯ ಗೋಪಗೋಪ್ಯಭಿಶಾಸಿನೇ .. ೪೧..
ಗವಾಂ ನಾಥಾಯ ಕೃಷ್ಣಾಯ ಶ್ರೀರಾಧಾಪತಯೇ ನಮಃ .
ನಮೋ ವೈಕುಂಠವಾಸಾಯ ಶ್ರೀರಮಾಪತಯೇ ನಮಃ .. ೪೨..
ಬಹುವೈಕುಂಠನಾಥಾಯ ಲಕ್ಷ್ಮೀಶ್ರೀಪತಯೇ ನಮಃ .
ಶ್ರೀಪ್ರಭಾಮಂಜುಲಾಹಂಸಾಸಗುಣಾಸ್ವಾಮಿನೇ ನಮಃ .. ೪೩..
ವೃಂದಾತುಲಸೀಕಮಲಾಪಾರ್ವತೀಪತಯೇ ನಮಃ .
ನಮಸ್ತೇಽಸ್ತು ಜಗನ್ನಾಥ ವಾಸುದೇವ ನಮೋಽಸ್ತು ತೇ .. ೪೪..
ಶ್ರೀನಿವಾಸ ನಮಸ್ತೇಽಸ್ತು ವಿಷ್ಣುಕೇನ ನಮೋಽಸ್ತು ತೇ .
ಗರುಡದ್ವಜ ಗೋಪೀಶ ವಿಷ್ಣೋ ವೈಕುಂಠ ತೇ ನಮಃ .. ೪೫..
ಪುರುಷೋತ್ತಮ ದೇವೇಶ ಸರ್ವೇಶ್ವರ ನಮೋಽಸ್ತು ತೇ .
ಅನಾದ್ಯಾದ್ಯಂತಮಧ್ಯಾಂತ ನಮಸ್ತೇ ಪದ್ಮಜಪ್ರಿಯ .. ೪೬..
ಸೃಷ್ಟಿಗರ್ಭ ನಮಸ್ತುಭ್ಯಂ ಶತ್ರುಂಜಯ ನಮೋಽಸ್ತು ತೇ .
ನಮೋ ಹಿರಣ್ಯರೂಪಾಯ ಕಾಲನೇತ್ರಾಯ ತೇ ನಮಃ .. ೪೭..
ಮಹಾನಾಭ ಮಹಾಮೂಲ ಮೂಲಾವಾಸ ನಮೋಽಸ್ತು ತೇ .
ಧರ್ಮಾವಾಸ ಹೃದಾವಾಸ ಶುಚಿಶ್ರವಃ ಪೃಥುಶ್ರವಾ .. ೪೮..
ಧರ್ಮಾಧ್ಯಕ್ಷ ಪ್ರಜಾಧ್ಯಕ್ಷ ಕಾಲಾಧ್ಯಕ್ಷ ನಮೋಽಸ್ತು ತೇ .
ಗದಾಧಾರಿನ್ ಪದ್ಮಧಾರಿನ್ ಶ್ರುತಿಪ್ರಶ್ನ ನಮೋಽಸ್ತುತೇ .. ೪೯..
ಶ್ರಿಯೋಧರ ವನಮಾಲಾಧರ ಕೃಷ್ಣ ನಮೋಽಸ್ತುತೇ .
ಪುರುಷ್ಣುತ ಮಹಾಕಲ್ಪ ಸರ್ವಾತ್ಮಸ್ತೇ ನಮೋ ವಿಭೋ .. ೫೦..
ದ್ವಾದಶಾತ್ಮಕ ಕಾಲಾತ್ಮನ್ ಸಾಮಾತ್ಮನ್ ಪರಮೇಶ್ವರ .

ವ್ಯೋಮಾರ್ಕಾತ್ಮಕ ಚಂದ್ರಾತ್ಮನ್ ಸರ್ವಸೂಕ್ಷ್ಮ ನಮೋಽಸ್ತು ತೇ .. ೫೧..
 ನೀಲಕೇಶ ಗುಡಾಕೇಶ ಮಹಾಕೇಶ ನಮೋಽಸ್ತು ತೇ .
 ಮಂಜುಕೇಶ ಹೃಷೀಕೇಶ ಸರ್ವಕೇಶ ನಮೋಽಸ್ತು ತೇ .. ೫೨..
 ಶ್ವೇತ ರಕ್ತ ತಥಾ ಪೀತ ಚಿತ್ರ ಕೃಷ್ಣ ನಮೋಽಸ್ತು ತೇ .
 ಕುಶೇಶಯ ಪ್ರೀತಿಕರ್ತಗೋವಿಂದ ಹಂಸ ತೇ ನಮಃ .. ೫೩..
 ನಮಸ್ತೇ ಧರ್ಮನೇತ್ರಾಯ ಸಹಸ್ರಾಂಗಾಯ ತೇ ನಮಃ .
 ನಮಸ್ತೇ ವಿಶ್ವರೂಪಾಯ ಧಾಮರೂಪಾಯ ತೇ ನಮಃ .. ೫೪..
 ನ್ಯಗ್ರೋಧಾಯ ಪಿಪ್ಪಲಾಯ ಮಹಾಶಾಖಾಯ ತೇ ನಮಃ .
 ಸ್ಕಂಧಪತ್ರಾಂಕುರಲತಾಪಲ್ಲವಾಯ ನಮೋಽಸ್ತು ತೇ .. ೫೫..
 ತ್ವಂ ವೈ ವೇದಮಯೋ ವಿಷ್ಣುಸ್ತೀರ್ಥದೇವಮತೋ ವಿಭುಃ .
 ಭೂರ್ಭುವಃಸ್ವಃಸ್ವರೂಪಸ್ತ್ವಂ ಯಜ್ಞಭಾಗಭುಜೇ ನಮಃ .. ೫೬..
 ಪರಬ್ರಹ್ಮ ನಮಸ್ತೇಽಸ್ತು ಶಬ್ದಬ್ರಹ್ಮ ನಮೋಽಸ್ತು ತೇ .
 ವಿದ್ಯಾ ತ್ವಂ ವೇದ್ಯರೂಪಸ್ತ್ವಂ ವಂದನೀಯ ನಮೋಽಸ್ತು ತೇ .. ೫೭..
 ನಾರೀವಾಣೀಸ್ವರೂಪಸ್ತ್ವಂ ನರೇ ದಯಾಸ್ವರೂಪಕಃ .
 ಪುತ್ರೇ ವಾತ್ಸಲ್ಯಭಾವಸ್ತ್ವಂ ತ್ವಾಂ ವಯಂ ಶರಣಂ ಗತಾಃ .. ೫೮..
 ಉದ್ಧಾರಂ ಕುರು ಸಂಸಾರಾಧ್ಯಗವನ್ ಪರಮೇಶ್ವರ .
 ಇತ್ಯುಕ್ತ್ವಾ ಮೌನಮಾಸೇದುಸ್ತತಶ್ಚಾರ್ಯಾಯನೋ ಮುನಿಃ .. ೫೯..
 ತುಷ್ಣಾವ ಪರಯಾ ಪ್ರೀತ್ಯಾ ಶ್ರೀಕಾಂತಂ ಪುರುಷೋತ್ತಮಂ .
 ಮತ್ಸ್ಯಂ ನಮಸ್ಯೇ ಕೂರ್ಮಂ ಚ ನಮಸ್ಯೇ ಹಯಶೀರ್ಷಕಂ .. ೬೦..
 ತ್ರಿವಿಕ್ರಮಂ ನಮಸ್ಯೇ ಚ ನಮಸ್ಯೇ ಮಾಧವಂ ಪ್ರಭುಂ .
 ಈಶಾನಂ ಚ ಹೃಷೀಕೇಶಂ ನಮಸ್ಯೇ ಚ ಕುಮಾರಿಲಂ .. ೬೧..
 ನಾರಾಯಣಂ ನಮಸ್ಯೇಽಹಂ ನಮಸ್ಯೇ ಗರುಡಧ್ವಜಂ .
 ನರಸಿಂಹಂ ನಮಸ್ಯೇ ಚ ನಮಸ್ಯೇ ಕಾಮಪಾಲಿನಂ .. ೬೨..
 ಪುಂಡರೀಕನಿಭನೇತ್ರಂ ನಮಸ್ಯೇ ಶ್ರೀನರಾಯಣಂ .
 ನಮಸ್ಯೇ ಧ್ವಜಚಕ್ರಾಬ್ಜಧನುರ್ಮೀನಸುಶೂಲಿನಂ .. ೬೩..
 ಗೋಪತಿಂ ಕಂಭರಾಪುತ್ರಂ ವಿಭುಂ ಗೋಪಾಲನಂದನಂ .
 ನಮಸ್ಯೇ ಚ ಗದಾಪಾಣಿಂ ಚಾಶ್ವಪಟ್ಟಸರಃಸ್ಥಿತಂ .. ೬೪..
 ಅರ್ಧನಾರೀಶ್ವರಂ ನಾಥಂ ನಾರೀವೃಂದಸುಖಪ್ರದಂ .
 ನಮಸ್ಯೇ ಪದ್ಮಹಸ್ತಂ ಚ ಪದ್ಮಸಕ್ಥಿನಮಿತ್ಯಪಿ .. ೬೫..
 ನಮಸ್ಯೇ ಪದ್ಮಕಿರಣಂ ತಥೋರ್ಧ್ವರೇಖಪತ್ತಲಂ .
 ಲಕ್ಷ್ಮೀಪ್ರತಿಮಜಘಾನಂ ನಮಸ್ಯೇ ವನಮಾಲಿನಂ .. ೬೬..

ನಮಸ್ಯೇ ಧರಣಿನಾಥಂ ನಮಸ್ಯೇಽಹಂ ಶ್ರಿಯಃ ಪತಿಂ .
ಅನಾಥನಾಥ ನೌಕಾಸ್ಥ ವಿಮಾನಸ್ಥ ಚ ತೇ ನಮಃ .. ೬೭..
ಹೃತ್ಸ್ಥ ಭಕ್ತವಿಹಾರಸ್ಥ ದೀನರಕ್ಷಾಸ್ಥ ತೇ ನಮಃ .
ತ್ರಿಣಾಚಿಕೇತಂ ಬ್ರಹ್ಮಾಣಂ ನಮಸ್ಯೇ ಚ ಮಹೌಜಸಂ .. ೬೮..
ಸರ್ವಾಮಯವಿನಾಶಂ ಚ ನಮಸ್ಯೇ ಘ್ರಾಣತರ್ಪಣಂ .
ನಮಸ್ಯೇ ರುಕ್ಮಕವಚಂ ನಮಸ್ಯೇ ಪುರುಷೋತ್ತಮಂ .. ೬೯..
ವನಸ್ತತಿಂ ಮಧುಪತಿಂ ನಮಸ್ಯೇ ಚ ಸುಧಾಪತಿಂ .
ವಾಸುದೇವಂ ಚಕ್ರಪಾಣಿಂ ನಮಸ್ಯೇ ಚ ಯಶೋಧನಂ .. ೭೦..
ಸರ್ವಭೂತಗತಂ ಶಾಂತಂ ಧರ್ಮಮೂರ್ತಿಂ ಪರೇಶ್ವರಂ .
ನಮಸ್ಯೇ ಮೋಕ್ಷದಂ ನಾಥಂ ಶರಣ್ಯಂ ಶರಣಂ ವ್ರಜೇ .. ೭೧..
ಏವಂ ತುಷ್ಟಾವ ದೇವೇಶಂ ಶ್ರೀಮಾನಾರ್ಯಾಯನೋ ಮುನಿಃ .
ಇತಿ ಶ್ರೀಲಕ್ಷ್ಮೀನಾರಾಯಣೀಯಸಂಹಿತಾ . ಖಂಡ ೨. ಅಧ್ಯಾಯ ೬೨-
ಅಧ್ಯಾಯಾಂತರ್ಗತಂ
ಜನೈಃ ಕೃತಂ ತಥಾ ಆರ್ಯಾಯನಮುನಿಪ್ರೋಕ್ತಂ ಪುರುಷೋತ್ತಮಸ್ತೋತ್ರಂ
ಸಂಪೂರ್ಣಂ .
ಲಕ್ಷ್ಮೀನಾರಾಯಣೀಯಸಂಹಿತಾ . ಖಂಡ ೨. ಅಧ್ಯಾಯ ೬೨/೩೯-೭೧..

lakShmInArAyaNIyasaMhitA . khaNDa 2. adhyAya 62/39-71..

Proofread by PSA Easwaran

Janaih Kritam Purushottama Stotram

pdf was typeset on February 5, 2026

Please send corrections to sanskrit@cheerful.com

